

اخبار اُمت

ڈھا کہ سے غزہ تک

عبدالغفار عزیز

جو کچھ بھارت نواز عوامی لیگ نے ڈھا کہ کی سڑکوں پر کیا ہے، کسی اسلامی تحریک یا مذہبی جماعت نے کیا ہوتا تو پوری دنیا میں نہ تھمنے والا پروپیگنڈا شروع ہو چکا ہوتا۔ درندگی، سفاکیت، وحشی پن سب الفاظ اس کے سامنے بچھ چکے ہیں۔ اس کی جو دو ڈیوریکارڈنگ ہم تک پہنچی ہے اس کی چند جھلکیاں دیکھنے کے لیے بھی بڑا دل گردہ چاہیے۔ اگرچہ انسانی جان کا قتل بے حد سنگین جرم ہے پھر بھی روزانہ ہزاروں انسان قتل ہوتے اور دوسرے اس قتل کی خبر پاتے ہیں، لیکن جو قتل عام اکتوبر کے آخری ہفتے ڈھا کہ کی سڑکوں پر ہوا، خدا وہ دن دوبارہ کسی ملک و قوم کو نہ دکھائے۔ معاملہ کیا تھا؟ صرف یہ کہ بنگلہ دیشی دستور کے تحت عام انتخابات سے قبل جو عبوری حکومت سپریم کورٹ کے سابق چیف جسٹس کی سربراہی میں بنی ہے ہمیں اس کا سربراہ منظور نہیں۔ پھر عوامی لیگ کے کارکن تھے، خنجر، بھالے، لٹھ اور آہنی سلاخیں تھیں اور اپنے ہی بھائی بندوں کا قتل عام تھا۔

اگرچہ بنگلہ دیش میں جمہوری روایات پاکستان سے زیادہ مستحکم ہو رہی ہیں۔ الیکشن بھی وقت پر ہو رہے ہیں۔ عبوری حکومت کا فارمولا بھی اتفاق رائے سے نافذ ہے۔ لیکن بھارتی مقتدر قوتیں بنگلہ دیش میں اپنے نفوذ و تسلط کو کسی صورت کم یا ثانوی ہوتے نہیں دیکھ سکتیں۔ شیخ مجیب کی صاحبزادی اور ان کی پارٹی کی اصل پہچان ہی بھارت نوازی ہے، اس لیے گذشتہ انتخابات میں شکست کے بعد سے مسلسل دونوں مضطرب ہیں کہ کیسے واپسی ہو، کیسے دوسری کسی بھی حکومت کو

مفلوج ونا کام بنایا جائے۔

خالدہ ضیا حکومت کے پانچ برس کوئی سنہری دور تو نہیں تھے، لیکن میں نے اندرون و بیرون ملک رہنے والے جس بنگالی بھائی سے بھی پوچھا اس نے ”پہلے سے اچھا ہے“ کہہ کر نسبتاً اطمینان کا اظہار کیا۔ خاص طور پر جماعت اسلامی کے امیر اور سیکرٹری جنرل کی دو وزارتوں کی کارکردگی سب سے نمایاں اور استثنائی رہی۔ خالدہ ضیا اپنی کابینہ میں دوسرے وزرا کو بھی ان دونوں کی پیروی کی تلقین کرتی رہیں۔ لیکن الزامات اور بھارت نواز ذرائع ابلاغ کبھی تو بنگلہ دیش میں طالبانزیشن کی دہائی دیتے رہے، کبھی القاعدہ سے ڈانڈے ملاتے رہے اور کبھی ہڑتالوں اور مظاہروں سے زندگی مفلوج کرنے کی سعی کرتے رہے۔

اب ایک بار پھر انتخابات کا محرکہ ہے۔ خالدہ ضیا کا چار جماعتی اتحاد اپنی سابقہ کارکردگی اور حسینہ شیخ روایتی ہتھکنڈوں اور بیرونی سرپرستی کے ساتھ میدان میں ہیں۔ لیکن اصل مقابلہ پیسے پر پیگنڈے، بیرونی نفوذ اور کارکنان کی جھانکشی میں ہے۔ جو بھی ہو نتائج جنوری میں سامنے آ جائیں گے۔

بات شروع ہوئی تھی عبوری حکومت کی سربراہی پر اختلاف کے نتیجے میں عوامی لیگ کی قتل و غارت سے، کہ اس وحشی پن کا جو ذکر عالمی ذرائع ابلاغ میں ہوا ہے اصل حقائق کا عشر عشر بھی نہیں تھا۔ ادھر غزہ سمیت فلسطین کے دیگر علاقوں میں صہیونی جارحیت بھی حسب معمول جاری ہے۔ نومبر کے آغاز میں صرف ایک ہفتے میں ۶۵ سے زائد افراد شہید کر دیے گئے۔ بیت حانون کے ایک محلے پر بم باری کر کے دسیوں افراد شہید کر دیے گئے جن میں سے ۱۳ ایک ہی گھرانے سے تعلق رکھتے تھے اور ان میں سے سات معصوم بچے تھے۔ ساتھ ہی ساتھ فلسطین میں بھی نئی حکومت کی تشکیل کا عمل جاری ہے۔ صہیونیت نواز عالمی ذرائع ابلاغ نے تو اس قتل عام کی صحیح عکاسی کر رہے ہیں اور نہ حماس کی اس سیاسی بصیرت و قربانی کی کہ پارلیمنٹ میں دو تہائی سے زائد اکثریت رکھنے کے باوجود وہ وسیع تر حکومت بنانے پر مصر ہے۔

وسط نومبر میں حماس کے سربراہ خالد المشعل سے فون پر اور لبنان میں ان کے خصوصی نمائندے اسامہ حمدان سے بالمشافہ تفصیلی گفتگو ہوئی۔ دونوں نے بتایا کہ ہم تو اپنی جیت کے فوراً بعد

سے قومی حکومت کی تشکیل پر اصرار کر رہے تھے، لیکن تب ہماری پیش کش قبول نہ کی گئی۔ کچھ لوگ اور عالمی قوتیں چاہتی تھیں کہ ہماری حکومت اور فلسطینی عوام کا حصار کر کے ہمیں ناکام کر دیا جائے۔ حماس کی حکومت ختم ہوگی تو دنیا بھر میں واویلا کیا جائے گا، دیکھا ناکام ہو گئے، اسلامی تحریکیں حکومت چلا ہی نہیں سکتیں۔ اس ضمن میں ہمارا اقتصادی بایکاٹ کیا گیا۔ ہم نے کہا امداد نہیں دینا، نہ دیں ہم اُمت سے اپیل کر کے خود ہی وسائل مہیا کر لیتے ہیں، لیکن ہماری جمع کردہ رقم بھی فلسطینی عوام تک پہنچنے نہ دی گئیں۔ کئی ملکوں میں ہمارے اکاؤنٹس منجمد کر دیے گئے اور پھر بالآخر الفتح تحریک کے مسلح گروہوں اور صدر محمود عباس کی سیکورٹی فورسز کے دستوں کو سڑکوں پر لے آیا گیا اور ملازمین کو تنخواہ نہ ملنے کا بہانہ بنا کر خانہ جنگی شروع کرنے کی کوشش کی گئی، لیکن بالآخر سب تدبیریں الٹی ہو گئیں اور عوام حماس کی تائید میں مزید یکسو ہو گئے۔ رمضان کے وسط میں جب باہم لڑائی کا خدشہ اور الزامات کا طوفان شدید تھا، وزیراعظم اسماعیل ہنیہ نے ایک جلسہ عام کا اعلان کیا، بغیر کسی سرکاری انتظام کے، لاکھوں لوگوں نے جمع ہو کر ان کا موقف سنا اور اعلان کیا کہ ”ہمارا مسئلہ صرف روٹی نہیں، وہ تو کتوں کو بھی مل جاتی ہے۔“

عوام کو حماس حکومت سے متفر کرنے کی کوششوں کے ساتھ ہی ساتھ ایوان صدر نے یہ دھمکی بھی دی کہ حماس کی حکومت یا پارلیمنٹ معطل کر دی جائے گی، لیکن اس کے لیے عملاً کوئی راستہ نہیں تھا۔ الفتح نے خود بیرونی سرپرستوں کے تعاون سے جو قانون سازی کی تھی، اس کے مطابق اگر حکومت توڑی جاتی ہے تو ایک عبوری حکومت فوراً بنانا پڑتی جس کی توثیق پارلیمنٹ سے ضروری تھی اور پارلیمنٹ میں حماس ہے۔ اور اگر پارلیمنٹ توڑی جاتی، تو نئے الیکشن ضروری تھے، جب کہ ہر سروے رپورٹ یہ رہی تھی کہ اس صورت حال میں انتخابات ہوئے تو حماس پہلے سے بھی زیادہ ووٹ حاصل کر سکتی ہے۔ کیونکہ چند ماہ کی حکومت میں اس نے ثابت کیا ہے کہ وہ غیر معمولی طور پر امانت دار، فعال اور باصلاحیت حکومت ہے۔ اگر عوام بھوکے ہوتے ہیں تو وزیراعظم خود بھی بھوکا ہوتا ہے۔ اس نے آج تک کوئی الاؤنس یا تنخواہ نہیں لی کیونکہ اس کے عوام کو پوری تنخواہیں نہیں مل رہیں۔ عوام یہ بھی جانتے ہیں کہ چند ماہ کی حکومت نے گذشتہ حکمرانوں کے کتنے بڑے بڑے اسکینڈل بے نقاب کیے ہیں۔ جب فلسطینی عوام دشمن کی بم باری کی زد میں ہوتے تھے، ان کے

حکمران دشمن سے کیا کیا گٹھ جوڑ کر رہے ہوتے تھے۔ اور یہ بھی کہ تمام تر پابندیوں کے باوجود جو سامانی ضرورت (خاص طور پر پٹرول) جب مقبوضہ فلسطین پہنچتا تھا تو کس کس وزیر کا کتنا کتنا کمیشن اس میں شامل ہوتا تھا۔

اس صورت حال میں الفتح اور صدر محمود عباس کے سامنے اس کے علاوہ کوئی اور راستہ نہ بچا تھا کہ وہ یا تو اسی طرح تناؤ اور حصار باقی رہنے دے یا حماس کی قومی حکومت والی تجویز قبول کر لے۔ پہلی صورت میں یہ خطرہ برقرار رہتا کہ مزید عوام حماس کے گرد جمع ہو جائیں جو امریکی صہیونی اور فلسطینی ایوان صدر کی سازشوں کا سامنا کر رہے ہیں۔ اس لیے بالآخر قومی حکومت کا کڑوا گھونٹ برداشت کر لیا گیا۔ حماس کی اکلوتی شرط یہ ہے کہ قومی حکومت بنے تو اس ضمانت پر کہ اس کے بعد فلسطین کا اقتصادی حصار ختم کر دیا جائے گا، جب کہ ایوان صدر مختلف شرطیں عائد کر رہا ہے، مثلاً اسماعیل ہنیہ جیسا دنگ لیڈر اس کا سربراہ نہیں ہوگا، یا یہ کہ فلاں فلاں وزارت ہمیں ملے گی خاص طور پر وزارت خارجہ۔ حماس نے ان کی یہ شرائط تسلیم کر لی ہیں۔ غزہ میں حماس کی قائم کردہ اسلامی یونیورسٹی کے سابق سربراہ محمد شبیر شاید نئی حکومت کے سربراہ ہوں۔ وزارتیں پارلیمنٹ میں پارٹی حیثیت کے مطابق تقسیم ہوں گی، فلسطینی عوام کے روکے گئے فنڈ واپس مل جائیں اور اقتصادی حصار جزوی طور پر ختم ہو جائے گا۔

امریکا نے پہلے قومی حکومت کی تجویز کو مسترد کر دیا تھا۔ صدر بش اور اس کی وزیر کوئڈ الیزا رائس نے اس کے خلاف بیان بھی دے دیے، لیکن پھر کئی صہیونی تجزیہ نگاروں کی اس رائے سے اتفاق کرنا پڑا کہ اگر کوئی بھی راستہ باقی نہ بچا تو جہادی کارروائیوں میں مزید تیزی آجائے گی۔ حماس کی قیادت کو اطمینان ہے کہ جو راستہ بھی ملے گا ہم اپنی منزل سے قریب تر ہوں گے۔ اسرائیل کے ناجائز وجود کو نہ پہلے کوئی دباؤ ہم سے تسلیم کروا سکا ہے نہ آئندہ کروا سکے گا۔ جہاد و انشقافہ سے ہم نہ پہلے دست بردار ہوئے ہیں نہ آئندہ کوئی دست بردار کروا سکے گا۔ عزالدین قسام بریگیڈ نے خود ساختہ راکٹوں سے صہیونی آبادیوں اور کئی ذمہ داروں کے گھروں کو نشانہ بنا کے پیغام دیا ہے کہ ہمیں تکلیف پہنچے گی تو تم بھی محفوظ نہ رہو گے۔ ہماری سرزمین مقبوضہ رہے گی تو جہاد آزادی بھی اپنی منزلیں کامیابی سے طے کرتا رہے گا۔